

## بینکوں کے زرعی قرضوں کی تقسیم میں اضافہ

بینکوں نے رواں مالی سال (جولائی تا اکتوبر 2014ء) کے پہلے چار ماہ کے دوران 128.1 ارب روپے کے قرضے تقسیم کیے جو 500 ارب روپے کے مجموعی سالانہ ہدف کا 25.6 فیصد اور گزشتہ برس کی اسی مدت میں تقسیم کیے گئے 91.2 ارب روپے سے 40.4 فیصد زائد ہے۔ زرعی قرضوں کے واجب الادا جزدان میں 32.0 ارب روپے اضافہ ہوا جو گزشتہ برس کی اسی مدت کے مقابلے میں 267.4 ارب روپے سے بڑھ کر آخر اکتوبر 2014ء میں 299.4 ارب روپے ہو گئے۔

بڑے بینکوں میں ایم سی بی نے اپنے سالانہ ہدف کا 35.5 فیصد، پوبی ایل نے 35.2 فیصد، ایچ بی ایل 32.5 فیصد، الائیڈ بینک لمیٹڈ 26.3 فیصد جبکہ این بی پی اپنے سالانہ ہدف کا صرف 22.0 فیصد حاصل کر سکا۔ تخصیصی بینکوں کے زمرے میں زیر جائزہ مدت کے دوران زیڈ بی ایل نے 10.7 ارب روپے یا اپنے 90 ارب روپے ہدف کا 11.8 فیصد جبکہ پی پی سی بی ایل نے اپنے 11.5 ارب روپے ہدف کے مقابلے میں 1.6 ارب روپے یا 14 فیصد زرعی قرضے تقسیم کیے۔

جولائی تا اکتوبر 2014ء میں پندرہ ملکی نجی بینکوں میں سے سمٹ بینک 43.3 فیصد، فیصل بینک 39 فیصد، بینک الفلاح 38.7 فیصد، این آئی بی 32.3 فیصد، سلک بینک 30.8 فیصد، بینک آف خیبر 27 فیصد اور بینک الحیب نے اپنے سالانہ اہداف کا 26.2 فیصد حاصل کیا۔ جبکہ اسٹیٹرزڈ چارٹرڈ بینک نے 2014-15ء کے لیے اپنے 2.5 ارب روپے کے سالانہ ہدف کے مقابلے میں 3.5 ارب روپے کے زرعی قرضے تقسیم کیے۔

مائیکروفنانس کے زمرے میں سات مائیکروفنانس بینکوں نے بطور گروپ 4.2 ارب روپے کے قرضے تقسیم کیے جبکہ انہیں 28.2 ارب روپے کا سالانہ ہدف دیا گیا ہے۔ جبکہ اسلامی فنانسنگ کے تحت چار اسلامی بینکوں نے اپنے 2.3 ارب روپے کے قرضوں کے مقابلے میں مجموعی طور پر 643.9 ملین روپے کے قرضے تقسیم کیے۔

